

RUZAR BRIFFA — POEZIJI

(*Studju Kritiku*).

TA' A.Z.

RUZAR BRIFFA huwa poeta fil-veru sens tal-kelma—kien hekk sa mill-bidu tal-ħajja poetika tiegħu u baqa' dejjem hekk : jikteb ftit, imma biss meta tmissu l-lehma u mhux għall-okkażjoni. Il-versi tiegħu, għalhekk, huma dejjem frott ta' passjoni sensitiva li tobroġ imbaqbqa u mfawra mill-qalb; huma jibdedu u jtemmu mal-mument ta' l-inspirazzjoni u ma jippruvaw b'ebda mod janalizzaw il-ħsieb jew il-ġrajja li jjanqluhom.

L-imħabba, imdawla mit-tagħlim ta' Kristu; il-ġmiel, seher il-ħolqien t'Alla; il-ħolm tal-ħajja, ("Il-Għażla Tiegħi" p. 107), imsaħħaħ mit-tama, iżda li bosta drabi jisfa' fix-xejn u jnissel swied il-qalb—sentiment li jtenni ruħu fil-poezija ta' B.; —il-ħajja ta' dejjem, farāġ ta' l-immnikket ("Il-Holma Eterna" p. 74, "Sbuhija Immortali" p. 110, "Resurrectio Animae" p. 130) huma n-nixxighat ewlenin li minnhom il-kitba tiegħu tieħu l-ħajja u tissawwar.

Għalhekk insibu l-P. jixghel bl-imħabba għal art twelidu u l-ġens li jgħammar fiha ("Ġens Malti" p. 7) u f'"Jum ir-Rebħ" (p. 68) ikanta l-qawmien tal-poplu tagħna f'versi li għall-qawwa tas-sentiment nazzjonali jħabbtuha ma' ta' l-akbar poeti Maltin.

U għax tassew Malti, ma jistax jonqos li t-twemmin ta' missirijietna, dik l-Emmna qaddisa li għaġnet il-ħajja Maltija sa minn żmien "Haġar Qim" (p. 50), ma għandux setgħa qawwija fuq il-poeta tagħna, jaħkmu bil-ħlewwa u jspiralu versi li jsaħħru bi ġmielhom għax sinċieri u herġin minn qalb tassew sensitiva. Ir-Reliġjon, għalih, hi ideal tassew ġenwin u l-aktar għoli li jsaħħu, ifarrġu u jirfdu meta jhoss ruħu mqalleb mid-dwejjaq u l-ferħ u mgebbed 'l hawn u 'l hinn mix-xejriet spiritwali jew materjali li jħabbtu l-ħajja tal-bniedem. F'dan is-sens ir-Reliġjon hi tassew nixxiegha ħajja u art għammiela ta' poezija mdawla mill-imħabba li Kristu ta lill-bnedmin, u mnika mill-fruġha tal-ħajja Maltija tal-lum, bħalma naraw fi "Ir-Rebħa ta' Settembru" p. 10, "Wieħed Biss" p. 35, "Il-Għid tal-Maħfra" p. 38, "Il-Għanja ta' l-Immnikket" p. 62, u "Il-

Kotra u Jien" p. 79, "Mater Dolorosa" p. 111, "Tristis Est Anima Mea" p. 119, "Predestinazzjoni" p. 127.

Dawn is-sentimenti għandhom effett profond fuq il-qalb sensitiva tiegħu u minnhom jikseb ispirazzjoni qawwija li tixbet lehha fuq dak li l-qalb imharbta tal-bniedem tistor go fiha ; il-ferħ u d-dwejjaq, it-tama u l-qtigh il-qalb, l-illużjoni u d-disillużjoni.

Minn dan ġej li n-nota mużikali tal-versi ta' Briffa thossha titrieghed bi swied il-qalb, għax għall-P. il-hajja hi fiergħa. tegħja u tintemm malajr ("Għajjena, Le Xebghana" p. 32), għaliex il-hajja twiegħed u ma taghtix dak li twiegħed la fl-imhabba ("Tfajla Tohlomx" p. 9) u lanqas fl-ideal ("Il-Kotra u Jien" p. 79—[Anestesija]) filwaqt li l-ferħ tal-hajja jiġi bħal żiffa riħ f'lejla sajjija, li bħalha jgħaddi malajr u warajha terġa' taqa' s-sħana li ddejjaq ("Għasfur Ighanni" p. 69).

Fil-qofol tagħha, il-musa ta' R.B. hi lirika, jiġifieri soġġettiva, fejn il-P. juri lill-qarrej b'mod fin u delikat it-tqanqil ta' qalbu, anzi kważi johorġu fil-beraħ għal kollox ("Lil Ommi" pp. 26-27, "Epithalamion" p. 34), saħansitra meta qalbu titniehed għaliex maħqur mill-ideal li ma jstax jintlaħaq fuq din l-art iebsa. F'dan is-sens il-P. hu egoista, jiġifieri l-*Ego* huwa l-qalba ta' l-ispirazzjoni tiegħu, jew fi kliem ieħor, hu jgħidilna kif grajja jew ħsieb jolqtu lilu u xejn aktar, bħalma naraw f'dik il-poeżija mistika ta' l-imhabba ("Kenn l-Imhabba" p. 20), fejn il-vers u l-ħsieb huma tant helwin li jgħaxxuk.

Barra li hu wieħed mill-aqwa poeti lirici li bihom tissebbaħ u tiftaħar il-letteratura Maltija, R.B. hu wkoll mgħallem tal-ballata li hu kiteb f'diversi metri, imsawrin minn versi ta' hlewwa ta' hoss liema bħalu. Il-grajja li hu jagħzel biex ikanta, sew jekk għandha sfond storiku bħal "Il-Ballata ta' Harufa" p. 102 jew "Ballata" p. 36, sew jekk le, bħal "Il-Ballata ta' Erinni" p. 22 hi dejjem storja ta' niket li tqanqlek mhux biss minnha nfisha imma wkoll mill-mod li bih jipprezentahelna l-P.

Biex ngħiduha hekk, ma hawnx poeta liriku li ma nqediex bis-sunett biex ifisser is-sentimenti tiegħu. Ghalkemm ma nisgħux ngħidu li f'din ix-xorta ta' kompożizzjoni poetika Briffa

laħaq l-oghla qućcata bħal Dun Karm f' "Dun Mikiel Xerri" jew Ġorġ Pisani f' "Lil Mikiel Anton Vassalli", b'danakollu hu hadem mhux ħażin is-sunett petrarkjan bħal f' "Lil Qalbi" p. 12, u "Il-Milied" p. 25; wiehed, iżda jkollu jgħid ukoll li paragonati mal-poeżiji l-oħra ta' Briffa dawn is-sunetti huma xi ftit ebsin u li fuq kollox għandhom it-tmiem ta' l-aħħar terzina daqsxejn dgħajfef, għalkemm dan forsi ma jgħoddx għas-sunett "Thaž-zinna Wisq" p. 45.

Xi hamsa u tletin sena ilu, minn mohħ Franġisk Saverju Caruana, li dak iż-żmien kien Segretarju tal-Għaqda tal-Kit-tieba tal-Malti u ammiratur kbir ta' l-istudent poeta R.B. għadda ħsieb ikrah. Min jaf, staqsa hu, jekk dan il-blanzun hlejju li beda jiftaħ kienx ser jibqa' jimla sakemm iwarrad, iżejjen ma' dwaru u jferrex il-fwieha tiegħu ma' kullimkien? FI-1927 ("Lil F.S. Caruana" p. 16) R.B. wieġeb li tkun traġedja għalih jekk il-musa tiegħu timmuta għaliex il-poeżija kienet holma li hu stess kien ħalaq halli ssabar ftit qalbu—kif imbagħad reġa' tenna dan l-aħħar (1960) meta lill-qarrejja ta' din id-damma ta' poeżiji qalilhom li dawk il-versi swewlu ħafna ġid bħala "escapism". F'dik l-istess tweġiba nsibu l-fehma tal-P. fuq il-ħajja, kif kien iħoss ruħu maqtuġh għalih waħdu mill-bqija tal-bned-min (ara wkoll "Mill-Ġdid Poeta" p. 47) għaliex kien poeta u kif fil-poeżija ried isib ir-raġuni ta' l-eżistenza tiegħu: igħix għas-sbuħija u jmut għaliha. ("Sbuħija", p. 105).

Għalkemm għal xi snin shaħ il-P. tagħna donnu tbikkem quddiem il-ġrajja li ra ma' wićcu (1935, 36, 37, 39, 49, 50) u baqa' sieket, b'danakollu nistgħu ngħidu li x-xewqa ta' Rużar sehhet għaliex matul medda ta' tletin sena huwa kanta: baqa' jferrahna bil-ġmiel tal-vers tiegħu, baqa' jdewwaqna l-għasel bnin tal-kelma Maltija, isemmghalna l-mużika ħelwa tal-metru Malti, iqawwilna qalbna fil-hemm, jaqsam magħna n-niket u l-ferħ, il-holm u l-qerq tal-ħajja, u fuq kollox ifisser dak li aħna nħossu iżda nostru ġo fina għax ma għandniex il-ħila nuruh fil-beraħ tal-kitba.

Fil-bidu tal-ħajja letterarja tiegħu ninnotaw li l-ispirazzjoni poetika kienet qawwija ħafna filwaqt li f'dak li għandu x'jaqsam mat-teknika, il-P. ma kienx għadu sod biżżejjed. Maż-żmien, il-lehma donnha bdiet ta' xi kull tant tonqos mill-qawwa

tagħha filwaqt li naraw lil Briffa jagħmel progress sew fit-tħad-dim tal-vers, li kull ma jmur idoqq aktar melodjuż, kif ukoll, fil-għażla tal-metru, hekk li bosta drabi jirnexxielu johloq armonija l-aktar sħiħa u li tpaxxi lill-widna. F'dan il-kamp, infatti, R.B. baqa' dejjem jagħmel esperimenti ġodda sakemm iffissa ċerti metri li kienu milqugħa mill-poeti ta' warajh.

Ma nistgħux ma ninnotawx fl-aħħarnet li fi B. hemm vina romantika mħallta ma' l-element religjuż; anzi, nistgħu nġhidu li kien hu li, wara l-poezija klassika ta' Dun Karm, Patri Cuschieri u Ninu Cremona daħħal din ix-xejra fil-poezija Maltija li iffruttat fil-poezija romantika ta' Ġorġ Pisani.

Minbarra dan kollu hemm xi haġ'ohra li tiġbed il-P. lejn il-qarrejja. L-idejiet tiegħu huma sempliċi u hu jressaqhom quddiemna b'mod li jifhimhom u jħosshom kulhadd; imbagħad, barra li huma mfissrin f'versi li jdoqqu għall-widna, huma msawrin minn kliem korrenti, jiġifieri użati mill-kotra kbira tan-nies u rari tibqa' fid-dubju dwar it-tifsira ta' xi kelma. Dawn huma preġji kbar li jissoktaw jiġbdu l-qarrej lejn is-sabih u jkabbru l-apprezzament tiegħu għax-xoġhol ta' dan il-POETA tal-ĠMIEL.